

કળિકાળની છે અચરજ, પૈસા પૂજાય આજે;
ત્યાં 'મોક્ષમાર્ગ' સુણવા, કુરસદ નથી સમાજે.

લૌકિક બાલમંદિર, વિધવિધ માર્ગ રસ્તા;
ત્યાંયે જમાવી સત્તા, ચોવટ કરે વ્યવસ્થા.

ભગવાનને ભૂલીને, મૂર્તિ તણી વ્યવસ્થા;
ભક્તિ-સ્તવન વિસારી, પક્ષોને 'ફંડ' પરસ્તા.

'મીરાં' યા 'નરસી' આવે, તો 'ટ્રસ્ટી' બહાર ઊભે;
'ભક્તિ કરો ને, અંદર, અમને દુકાન સૂઝે.'

પૈસાને માને લોકો, પડિયાં છે લક્ષ્મી પાછળ;
લક્ષ્મીને આંતર્યાથી, કોપી ઊઠે નારાયણ.

દુકાન ચૈત્ય વંદને, પૈસા જ એ પ્રમેશ્વર;
જૈનોયે ભજતાં જાણે, પચ્ચીસમા તીરથકર.

મહાવીર સામે આવે, તોયે કરે કુતર્કો;
ત્યાં માગે બાબો—લક્ષ્મી, દુનિયાના મોજ-મસ્તો.

ભગવાનપદની ખાત્રી, માગે પ્રભુની પાસે;
'દેખાડો કંઈ ચમત્કાર', ભૌતિક સુખ યાચે.

દેવો તણાં છે શાસન, પ્રત્યેક મંદિરો પર;
મુમુક્ષુને તે વીનવે, આરાધના છતી કર.

વેદાંત—જૈન—વૈષ્ણવ, વ્યવહારધર્મે જુદાં;
સહુ માર્ગ અંતે એક જ, મુક્તિની સૌને ઇચ્છા.

તીર્થકરોનાં ચરણે, સામુદ્રિકી નિશાની;
અવતારરૂપે ચિત્રે, પાછળથી પક્ષ પાડી.

દસ પ્રાણ છે મનુષ્યને, અગિયારમી છે લક્ષ્મી;
અવતારમાંયે છેલ્લા, પરગટ થયા છે 'કલિકે'.

કલિકેનું અશ્વ-વાહન, શાસ્ત્રો મહીં લખ્યું છે;
અકલ્પ્ય ઝડપી શક્તિ, ગતિ-યુગ જો ફળ્યું છે.

અવળા જે Horse-Power, "જ્ઞાની" જ કરશે સવળા;
બ્રહ્માંડનો નિયામક, ધારે લગામ કરમાં.

અગિયારે પ્રાણદાતા, 'આ' મૂળ પ્રેમ પડછંદ;
પરમાર્થે મોક્ષદાતા, નિઃશેષ સચ્ચિદાનંદ.

"જ્ઞાની પુરુષ" મળે ત્યાં, સહુ આવરણ તૂટે છે;
પ્રત્યેક આત્મા પોતે, ભગવાન થઈ શકે છે.

ભૌતિક સુખની ઈચ્છા, સત્માર્ગમાં રુકાવટ;
પરમાર્થની મહેચ્છા, 'સ્વરૂપજ્ઞાન' સ્વારથ.

નશ્વર ચીજોમાં શાશ્વત, આત્મા અમૂલ્ય પ્રાણે;
જુદાઈ સર્વે પ્રાકૃત, ભગવાન જુએ-જાણે.

'દાદા' વિનાની વાતો, અધાતુમાં પરિણામ;
સ્વ-ધાતુ મૂળ મિલન, મંજિલે મોક્ષ નિષ્કામ.

આત્મા વિનાની વાતો, "જ્ઞાની" કદી કરે નહીં;
જન્મે-મરે અહંકાર, આત્મા કદી મરે નહીં.

જાવાનું અંતે એકલ, મેલીને જીર્ણ માળા;
તે માર્ગનું છે ભાતું, નિર્મૂલ્ય જ્ઞાન-શાળા.

વિશ્વોદયા હિતાર્થે, અપવાદી મોક્ષ-ચળવળ;
પરગટ પુરુષની વાણી, સિદ્ધ-સ્યાદ્વાદ કેવળ.

પ્રત્યેક ધર્મે સાંત્વન, કરુણાળ હૂંફ પ્રવચન;
અવનિ ઉપર જો અમૃત, જ્ઞાનાર્ક આત્મ-રંજન.

આ કાળમાં ખૂલ્યો છે, કેવળ પ્રકાશ મારગ;
નિર્ભેદ સંગમેશ્વર, સિદ્ધ-કલ્પવૃક્ષ પારસ.

હે સર્વ જીવ પાલક, પરગટ પુરુષ મુબારક;
'દાદા'નાં સહી ને સિકકે, ખુલ મોક્ષમાર્ગ ભા-રત.

અમર પદમ્ શ્રી લક્ષ્મી, પ્રત્યક્ષ મોક્ષ-લક્ષ્મી;
"જ્ઞાની" હૃદય-કમળમાં, અખંડ જ્યોત રશ્મિ.

